



**FIL-QORTI TAL-MAGISTRATI (MALTA)  
BHALA QORTI TA' ĠUDIKATURA KRIMINALI**

**DR. RACHEL MONTEBELLO B.A. LL.D.  
MAGISTRAT**

**Kumpilazzjoni Nru: 474/2020**

**IL-PULIZIJA  
(Spettur Kevin Pulis)**

**-Vs-**

**SEBASTIAN GRIMA**

**Illum, 12 ta' Settembru 2022**

**Il-Qorti,**

Rat l-imputazzjonijiet miġjuba fil-konfront ta' **SEBASTIAN GRIMA**, ta' 51 sena, iben Lawrence u Maria nee' Borg, imwieled Pieta' nhar it-02 ta' Ottubru 1968, residenti ġewwa 25, Maple Leaf Place, Triq Karm Debono, Qormi u detentur tal-karta tal-identita bin-numru 0419268M, tressaq quddiemha akkużat talli nhar is-17 ta' Settembru 2020 u/jew fix-xhur ta' qabel, ġewwa dawn il-Gzejjer, f'diversi ħinijiet:-

1. Ġab ruħu b'tali mod li ta fastidju lil Jacqueline Grima, u b'mod li kien taf jew li messu kien jaf li dak li għamel kien ta' fastidju għal Jacqueline Grima, bl-aggravju li l-persuna offiża ta' dan ir-reat għalqet is-sittin sena jew iktar;
2. Bl-imġieba tiegħu, ikkanguna lil Jacqueline Grima il-biża li se tintuża vjolenza kontra tagħha jew kontra il-propjeta tagħha jew kontra il-persuna jew il-propjeta ta' xi hadd mill-axxendenti, dixxendenti, aħwa jew familjari oħra tagħha, bl-aggravju li l-persuna offiża ta' dan ir-reat għalqet is-sittin sena jew iktar;
3. Għamel ingurji jew theddid lil Jacqueline Grima, jekk kien ipprovokat, ingurja b'mod li hareġ barra mill-limiti tal-provokazzjoni.

Il-Qorti ġiet mitluba toħroġ Ordni ta' Protezzjoni kontra l-akkużat sabiex tipprovdi għas-sigurtà ta' Jacqueline Grima, jew għaž-żamma tal-ordni pubblika, jew għall-iskop ta' protezzjoni tal-persuna leża jew ta' individwi oħra minn fastidju jew imġieba oħra li tikkaguna biża' ta' vjolenza,.

Il-Qorti ġiet ukoll mitluba titratta dan il-kas bħala wieħed ta' vjolenza domestika

Semgħet lill-imputat jiddikjara waqt l-eżami li mhux hati<sup>1</sup>;

Rat in-nota tal-Avukat Generali tat-18 ta' Awwissu 2021 fejn, għall-finijiet tal-Artikolu 370(3)(a) tal-Kodiċi Kriminali, indika l-artikoli tal-liġi li abbaži tagħhom, hemm maħsub li tista' tinstab ħtija, u cioe`:

1. Fl-artikoli 18, 251A(1)(a), 251A(1)(b), 251A(1)(ċ), 251A(2), 251(A)(4), 251Ċ, 251H, 251HA, 202, 222(1), 222A(1) tal-Kodiċi Kriminali, Kap 9 tal-Liġijiet ta' Malta;

---

<sup>1</sup> Saret korrezzjoni fl-akkużi fis-seduta tat-18 ta' Settembru 2020.

2. Fl-artikoli 18, 251B(1), 251BA(1)(b)(i), 251BA(1)(b)(ii), 251BA(5), 251H, 251HA, 202, 222(1), 222A(1) tal-Kodiċi Kriminali, Kap 9 tal-Liġijiet ta' Malta;
3. Fl-artikoli 18, 339(1)(e) tal-Kodiċi Kriminali, Kap 9 tal-Liġijiet ta' Malta;
4. Fl-artikoli 17, 31, 532A, 533 tal-Kodiċi Kriminali, Kap 9 tal-Liġijiet ta' Malta;

Semgħet lill-imputat waqt l-udjenza tat-13 ta' Ottubru 2021 jiddikjara li m'għandux oġġezzjoni li dawn il-proċeduri jiġu trattati u deċiżi bil-proċedura sommarja minn din il-Qorti bħala Qorti tal-Ġudikatura Kriminali;

Semgħet ix-xhieda u rat il-provi u d-dokumenti kollha;

Rat l-atti kollha;

Semgħet it-trattazzjoni orali tal-Prosekuzzjoni, il-parte ċivili u d-difiża waqt is-seduta tal-5 ta' Lulju 2022;

Rat illi l-kawża giet imħollija għal-lum għas-sentenza;

Ikkunsidrat;

L-imputat qed jiġi mixli li aġixxa b'mod li kkaġuna fastidju lil martu Jacqueline Grima u li bl-imġieba tiegħu ġiegħlha wkoll tibza' li ser tintuża vjolenza kontriha u jew kontra xi waħda mill-persuni msemmija fl-Artiklu 251B tal-Kodiċi Kriminali. Jinsab mixli wkoll bir-reat kontravvenzjonali taħt l-Artikolu 339(1)(e) tal-Kap. 9.

Fir-retroxxena ta' din l-azzjoni kriminali, insibu diżgwid familjari u żwieġ imkisser, bil-koppja għaddejja minn proċess litigjuż ta' separazzjoni. Għalkemm ir-relazzjoni personali bejn l-imputat u martu jirriżulta li kienet ilha li sfaġxat u kienu ilhom erba' snin ma jorqdu flimkien, meta seħħew il-fatti mertu ta' dan il-każ huma kienu għadhom jgħixu taħt l-istess saqaf fid-dar matrimonjali f'Hal Qormi. Fil-mori tal-proċeduri jirriżulta li l-partijiet ikkonkludew kuntratt ta' separazzjoni personali iżda

fiż-żmien meta sar ir-rapport li ta lok għal din l-azzjoni fil-konfront tal-imputat, Sebastian Grima, is-sitwazzjoni bejn il-koppja kienet diffiċli, skomda u ta' dwejjaq u m'hemmx dubju li l-partijiet kienu mdejquin jgħixu flimkien f'din is-sitwazzjoni. Kemm hu hekk, il-Qorti fehmet li l-intervent tal-avukati rispettivi tal-partijiet kien meħtieġ biex jiġu regolati anke l-iktar aspetti trivjali tal-konvivenza tal-partijiet fosthom it-tisjir u l-ħlas tal-kontijiet tal-utilitajiet.

Ikkunsidrat;

Fis-17 ta' Settembru 2020, Jacqueline Grima, il-parti leża f'dawn il-proċeduri, irrapportat lill-Pulizija<sup>2</sup> li żewġha l-imputat kien heddidha li ser joqtol lil ommha, Irrapportat ukoll illi waqt argoment ieħor li kellhom il-ġurnata ta' qabel, l-imputat kien għamlilha mossi b'idejh li għaliha kienu jfissru li kienet ser tispicċa f'siġġu tarroti kif ukoll qalilha l-kliem li “*dan għadu l-bidu u għadek ma tafx kemm ser tibki*”. Dan l-argoment tas-16 ta' Settembru 2020 inqala' meta hija marret tbaxxi n-nar tal-cooker waqt li l-imputat kien qed isajjar, għaliex beżgħet li kien ser jagħmel foga fid-dar.

Dawn iż-żewġ argoment (kif ukoll argoment ieħor li kellhom fil-15 ta' Settembru 2020) Jacqueline Grima irrekordjathom fuq it-telefon ċellulari tagħha u l-*audio recordings* relattivi ġew esebiti fuq usb drive fl-atti (Dok. JG1) u ġew ukoll traskritti fuq ordni tal-Qorti mill-espert nominat minnha<sup>3</sup>.

**Jacqueline Grima**, fix-xhieda tagħha quddiem il-Qorti spjegat li fis-17 ta' Settembru 2020 hija kienet riedqa bħas-soltu fil-*living room* fejn kienet ilha torqod għall-aħħar erba' snin u għall-ħabta tas-6.15 a.m l-imputat niżel fil-kċina u xegħel id-dawl, beda jgħalli l-ilma għall-miżhun u reġa' tela' 'l fuq. Filwaqt li kien tiela' t-taraġ semgħetu jgħid “*yupp*” u għaliha dak kien ifisser li ħalla d-dawl jixgħel apposta u għalhekk tfiet id-dawl u bdiet tirrekordja bil-mobile. Kif l-imputat reġa' niżel minn fuq, reġa'

---

<sup>2</sup> Ara xhieda Spettur Kevin Pulis, 29 ta' April 2021, u current incident report, Dok. KP1.

<sup>3</sup> Ara traskrizzjonijiet Dok. KV2, KV3 u KV4, folio 108 *et sequitur*.

xeghel id-dawl tal-kċina biex jagħmel il-kafe' u hemmhekk inbeda argoment dwar x'kellu jagħmel l-imputat biex fil-ghodu ma jqajjimhiex<sup>4</sup>. Xehdet illi l-imputat waqt l-argoment qalilha *“ma tafx kemm għadek trid tibki inti”* u *“attenta moħħok hemm għax illum hlistha, moħħok hemm għax illum wasalt”*. Meta staqsietu *“wasalt għal x'hiex?”*, hu wegħbha *“noqtollok lil ommok”*. Hi ma tafx jekk l-imputat kienx jaf li kienet qiegħda tirrekordjah dak il-ħin. Qalet ukoll li għajjarha *“qahba”*.

Xehdet ukoll dwar l-argoment li kellha mal-imputat il-gurnata ta' qabel, 16 ta' Settembru 2020 filgħaxija, meta l-imputat kien qed isajjar: hi xehdet *“u jiena dehrli li kellu l-fjamma għolja wisq u seta' jahraq l-ikel li kien qed isajjar u jagħmilli foga god-dar”*.

Dwar l-argoment li kellhom fil-15 ta' Settembru 2020, xehdet illi dan inqala' meta hija urietu li kienet ħallset il-bilanċ dovut fuq il-kont tad-dawl. Xehdet illi hawnhekk l-imputat beda jgħidilha li kienet tigri mal-irgiel.

Waqt id-depożizzjoni tagħha, Jacqueline Grima xehdet illi f'mument minnhom matul wiehed minn dawn it-tliet argomenti, l-imputat qalilha wkoll li *“ried itellana t-tlieta”* u hi fehmet li b'dan il-kliem l-imputat ried ifisser li ser itella' lilha u liż-żewġ uliedhom il-qorti. Qalet ukoll li b'referenza għat-tifel il-kbir, Karl, l-imputat qalilha *“nitfagħhulek frankuni”* u *“nirraħ imut jitkaxkar bil-mutur”* iżda l-ebda wiehed minn uliedha ma kien preżenti matul dawn l-argomenti.

Fid-depożizzjoni tagħha quddiem il-Qorti, Jacqueline Grima xehdet ukoll li hija kienet tibza' mill-imputat għaliex ta' spiss kien jgħidilha li jrid joqtolha u li ser jitfagħha f'*wheelchair*.

Hi xehdet hekk:-

---

<sup>4</sup> Xhieda Jacqueline Grima tal-15 ta' Ottubru 2020, fol. 44.

“... on the 17th wara li ġara dan kollu, għidt speċi jiena ġraw l-affarijiet issa wisq wara xulxin. Dahlet f'ja l-biża' li jiġri xi haġa lili u lil uliedi u f'dak il-każ kien semma wkoll lill-mummy, il-mummy wkoll. U hassejt li ma stajt nibqa' nieħu dik ir-responsabbilita'.”<sup>5</sup>

Fix-xhieda tagħha f'issret ukoll:-

“apparti li jiena l-biża' dejjem kienet dejjem tkun fuqi kull x'hin, ikun wasal il-hin li jidhol id-dar, għax dejjem ma nafx x'ser jiġri, dakinhar hassejt biża'. Il-fatt li appartu lili u lil uliedi semma' wkoll il-mummy. Bdejt nibża' li ha nasal fi stat jekk ha nibqgħu sejrin hekk li ha jiġri xi haġa kbira. ... għax tghid kien ilu li jrid jitfagħni go wheelchair, lit-tfal ... lil wieħed qallu għalija it-tlieta mejtin, lill-ieħor qallu għad irrid noqtlok.”<sup>6</sup>

Meta reġgħet xehdet fid-19 ta' Novembru 2020 fuq talba tal-Avukat Ġenerali, Jacqueline Grima żiedet tghid li fis-17 ta' Settembru 2020, l-imputat kien taha daqqa go widnejha. Imbagħad meta reġgħet xehdet fid-29 ta' April 2021, qalet ukoll li minhabba din id-daqqa, widnejha kienet qed tuġagħha u kienet f'it hamra. Qalet illi għalkemm marret il-polyclinic, ma kienetx ingħatat ċertifikat mediku peress li kienet diġa' għamlet rapport lill-Pulizija dwar l-incident<sup>7</sup>.

**L-imputat, Sebastian Grima**, kemm fl-istqarrija li huwa rilaxxa matul l-interrogazzjoni tiegħu mill-Pulizija fis-17 ta' Settembru 2020 kif ukoll fix-xhieda tiegħu quddiem il-Qorti, jishaq illi huwa għex l-aħħar erba' snin ta' żwieġ bħal prigunier go daru minhabba l-problemi psikoloġiċi li qal li jbati minnhom wieħed minn uliedu, problemi li martu dejjem innegat li jeżistu. Spjega illi dawn il-problemi wasslu għall-kollass totali taż-żwieġ tiegħu għaliex ibnu kien jikmanda kollox tant illi ma kienx iħalli lil ommu, ċioe' martu il-parti leża f'dawn il-proċeduri, torqod miegħu u fil-fatt martu għamlet l-aħħar erba' snin torqod waħedha fuq is-sufan isfel. Ġieli

<sup>5</sup> Xhieda ta' Jacqueline Grima, 15 ta' Ottubru 2020.

<sup>6</sup> Xhieda ta' Jacqueline Grima, 15 ta' Ottubru 2020, fol. 49 u 49.

<sup>7</sup> Xhieda tad-19 ta' Novembru 2020.

għamel xhur ma jara lil martu, apparti li seta' juża biss tliet ikmamar fid-dar u diversi drabi kellu jagħmel sad-9.00 p.m. barra mid-dar biex fuq talba ta' martu, ma jinzertax lit-tifel huwa u diehel fid-dar.

L-imputat xehed illi matul il-proċeduri ta' separazzjoni, huwa u martu spiċċaw ma jittkellmux anke meta t-tifel ma kienx id-dar, u l-kuntatt bejniethom kien ta' biss ħames minuti f'gurnata meta jinżel fil-għodu jagħmel kafe' u l-ħobż u jitlaq 'il barra. Dan għaliex bl-intervent tal-avukati rispettivi tagħhom, għamlu ftehim li huwa seta' jibqa' jgħix id-dar, juża l-affarijiet u ma jittkellmux, sakemm isir konvenju għall-bejgħ tad-dar f'liema każ ikollu johroġ mid-dar minnufih. Huwa seta' juża biss il-kamra tas-sodda u l-kċina u kif kien jidhol id-dar, kien jibqa' tiela' 'l fuq, jinħasel, jinżel jiekol u jidhol gos-sodda. Ma setax juża lanqas iż-żewġ garaxxijiet li għandhom:-

*“Waqt il-medjazzjoni sakemm ftiehmna, nitkellmu through l-avukat, trid twaqqaf li tkellimni. Jigifieri ma nistax insajjar, skont ir-regolamenti, cooker ma nużahx, il-forn ma nistax insajjar, kafe' tigi miegħi, tigi hdejjja titfihuli.”*<sup>8</sup>

Qal ukoll li kien jagħmel tmiem il-ġimġha sħiħ maqful fil-kamra tiegħu *“għax jekk nohroġ il-Ħadd, tgħajjat miegħi, tghidli hriġt tpejjep ... tghidlu quddiem (it-tifel) b'għajjat, inżilt tpejjep? Jien chain smoker għamilt erba' snin ma npejjipx id-dar, Sibt u Ħadd maqful gēwwa kamra. Hriġt għax family counsellor qalli li ħa tmur il-baħar.”*

L-imputat fisser ukoll li fil-ġranet meta nqalgħu l-argomenti li wasslu għal dawn il-proċeduri, martu kienet qiegħda tipprova taqbad miegħu u l-ħin kollu tmur hdejjh. Fir-rigward tal-argument dwar il-kont tad-dawl u l-ilma, xehed illi kien qalilha biex tkellmu permezz tal-avukat ħalli jevitaw l-argomenti iżda martu kompliet tgħid:-

*“... qed ngħidlek tagħmel sigħat, siegħa minn tal-inqas tparla hdejk ... (dwar il-) kontijiet tad-dawl. Ghidli sfidani biex inkellimha, tisfidani biex inkellimha. Hallini ħa*

---

<sup>8</sup> Xhieda tal-imputat, 12 ta' Meju 2022.

*nsajjar. ... Lanqas sajjart sura ta' nies, kilt u tellajt l-ikel fuq u kiltu ġol-kamra tas-sodda."*

Dwar l-argument li nqala' meta martu ġiet tifilu n-nar tal-cooker, l-imputat xehed illi hi marret hdejh *"tbaxxili u titfili ... miegħi niġġieldu man-knob. Niġġieldu man-knob."*

Ikkunsidrat;

Illi l-ewwel żewġ imputazzjonijiet jaddebitaw lill-imputat ir-reati taħt l-Artikolu 251A tal-Kap. 9 u r-reat taħt l-Artikolu 251B tal-Kap. 9, rispettivament.

Dwar l-element kostituttiv tar-reati kemm taħt l-Artikolu 251A kif ukoll taħt l-Artikolu 251B tal-Kap. 9, huwa paċifiku fl-insenjament ġurisprudenzjali in materja illi jeħtieġ li jintwera li *"l-imġieba"* tal-aġent tar-reat, tammonta għal *a course of conduct*. Dan hu deżumibbli mill-użu speċifiku tal-kelma *"imġieba"* f'dawn iż-żewġ dispożizzjonijiet legali kif ukoll, kwantu għar-reat taħt l-Artikolu 251B, mill-kliem tal-ligi: *"... lil xi hadd ieħor hekk jibza' kull darba minn dawh l-okkażjonijiet"*. Barra minn hekk, kwantu għar-reat ta' fastidju taħt l-Artikolu 251A, jinghad li l-element tal-kondotta ripetuta huwa inerenti fit-tifsira nnifisha tal-kelma fastidju.

In propositu tar-reat ta' fastidju (*harassment*), intqal hekk f'**Blackstone's Criminal Practice** (2012 Ed.):-

*"Establishing a course of conduct, rather than a series of unrelated acts, is crucial to the success of any prosecution for harassment, and 'it is the course of conduct which has to have the quality of amounting to harassment, rather than individual instances of conduct' (Iqbal v Dean Manson (Solicitors) [2011] EWCA Civ 123 per Rix LJ at [45]). The matters said to constitute the course of conduct amounting to harassment must be ... so connected in type and in context as to justify the conclusion that they amount to a course of conduct (Patel [2005] 1 Cr App R 440; Pratt v DPP*



(2001) 165 JP 800; C v CPS ). The fewer and further apart the incidents, the less likely it is that they will be so regarded, but circumstances can be conceived 'where incidents, as far apart as a year, could constitute a course of conduct' (Lau v DPP [2000] Crim LR 580)."<sup>9</sup>

Fir-rigward ta' dawn iż-żewġ reati partikolari u l-ħtieġa tal-prova tal-element materjali ta' *a course of conduct*, issir ukoll referenza għas-sentenza fl-ismijiet **Il-Pulizija vs Joseph Bajada**<sup>10</sup> fejn gie ritenut:-

“Illi r-reat tal-fastidju u tal-harassment kif ikkontemplati fl-artikoli 251A u 251B gew introdotti għall-ewwel darba fil-ligi penali Maltija bl-Att XX tas-sena 2005. Illi mill-gurisprudenza tal-qrati tagħna jidher illi l-imġieba li tohloq il-fastidju trid tkun “a course of conduct” u mhux incident wiehed u izolat.

Illi f'sentenza mogħtija mill-Qorti ta'l-Appelli Kriminali fil-kawza fl-ismijiet *Il-Pulizija vs James Demanuele* deciza fis-26 ta' Novembru 2009 il-Qorti stqarret:

“... Fl-artikolu 251C hu provvdut li riferenzi għall-ghoti ta' fastidju lil persuni jinkludi meta wiehed jagħti qatgħa: (“alarming”) jew idejjaq: (“causing distress”) lill-persuna. Illi t-terminu legali fastidju (bl-Ingliż "harassment") gie definit mill-Black's Law Dictionary - (7th. edit.) bħala:- **“Words, conduct or action (usu. Repeated or persistent) that being directed at a specific person, annoys, alarms or causes substantial emotional distress in that person and serves no legitimate purpose”, dan l-element ta' ripetizzjoni jew persistenza ma jridx jigi konsidrat "in isolation" b' riferenza biss għall-kaz mertu tal-kawza imma wkoll irid jitqies fl-isfond tar-retroxxena u ta'l-agir precedenti tal-gudikabbli. Dan għaliex kif gie ritenut minn din il-Qorti fl-Appell Kriminali : "Il-Pulizija vs. Alan Caruana Carabez" [21.6.07] :-**

---

<sup>9</sup> Blackstone's Criminal Practice 2012 Ed. - B2.140 p.285. Emfasi tal-Qorti.

<sup>10</sup> Qorti tal-Magistrati (Għawdex) Bħala Qorti ta' Gudikatura Kriminali, deciz 2.05.2013.

".... f' kazijiet bhal dawn ir-retroxena ghal kull incident hija importanti biex il-Qorti tkun tista' tispigola l-incident izolat u accidental minn **agir abitwali ta' fastidju fuq periodu ta' zmien.**" Pero', xorta wahda jkun irid jirrizulta mill-provi għall-fini tal-parametri tal-akkuza nnifisha." Illi apparti mid-dispozizzjoni kontenuta fl-artikolu 251C li tgħid li riferenzi għall-ghoti ta' fastidju lil persuni jinkludu meta wiehed jagħti qata' jew idejjaq lill-persuna. ("alarming the person or causing the person distress" fit-test Ingliz), il-ligi tagħna ma tagħti ebda definizzjoni oħra tat-terminu generiku fastidju jew "harassment". Issa filwaqt li n-nuqqas ta' definizzjoni specifika w dettaljata tar-reat in dizamina tagħmilha possibbli għall-gudikant li jqis bhala fastidju agir li jkun jiehu l-forma ta' diversi varjazzjonijiet tal-istess delitt, jista' mill-banda l-oħra johloq ukoll incertezzi fl-applikazzjoni tal-ligi penali fir-rigward ta' dawn it-tip ta' reati li ta' sikwriet jimbtu minn relazzjonijiet inter-personali komplikati w delikati. **Kull tip ta' dan l-agir pero' hu kalkolat li johloq certa biza' f'dak li jkun b'mod li johloq sensazzjoni li qed tigi segwit u impoggi taht certa pressjoni ingusta. Hu proprju dan li din il-ligi l-gdida trid tipprojbixxi.**"<sup>11</sup>

Element ieħor kostituttiv tar-reat taħt l-Artikolu 251B tal-Kap. 9, oltre għall-prova ta' atti materjali konsistenti f'manifestazzjoni ta' theddid ta' vjolenza, huwa l-biza' li dawn l-atti jkun effettivament ikkaġunaw lis-soggett passiv tar-reat: biza' li ser tintuza vjolenza kontrih jew kontra l-proprjeta` tiegħu jew tal-persuni msemmija fl-artikolu tal-ligi. Ghalkemm il-prova rikjesta hija ta' stat ta' emozzjoni soġġettiva, din tista' tigi dezunta wkoll ogġettivament miċ-ċirkostanzi partikolari tal-każ.

Ikkunsidrat;

Il-Qorti sejra tapplika dan l-insenjament għall-fatti tal-każ in dizamina kif johorgu mill-provi, biex tistabilixxi jekk fl-ewwel lok, l-imġieba tiegħu fil-konfront ta' martu kienetx tali li qanqal fiha biza' li ser tintuza vjolenza kontriha jew kontra uliedha jew ommha, kif maħsub fl-Artikolu 251B tal-Kap. 9 u jekk ġiex ippruvat imġieba da parti tal-imputat li jsarraf f'fastidju kif prospettat fl-Artikolu 251A.

---

<sup>11</sup> Emfasi tal-Qorti.

Kif inghad, il-parti leza xehdet illi minhabba l-imgieba tal-imputat fid-dar matrimonjali u speċifikament minhabba t-tliet argoment li kellhom tliet ijiem in fila, fil-15, 16 u 17 ta' Settembru 2020: *“Dahhlet fija l-biza’ li jigri xi haga lili u lill-uliedi u f’dak il-każ kien semma l-mummy”*.

Iżda l-Qorti ma hija xejn affattu konvinta bil-veracita’ ta’ din id-dikjarazzjoni. Ibda biex jekk wiehed janalizza x-xhieda u l-provi li ressqet il-Prosekuzzjoni dwar dawn l-episodji, qajla huwa riskontrabbli xi element sogġettiv ta’ biza’ li huwa deżumibbli minn xi att materjali mwettaq deliberatament mill-imputat jew miċ-ċirkostanzi oġġettivi tal-każ. Kif rajna, jehtieg li l-Qorti tkun moralment konvinta illi l-vittma effettivament beżgħet għas-sigurta’ personali u inkolumita’ fizika tagħha minhabba xi imgieba tal-imputat u li din l-imgieba holqot allarm u dwejjaq fil-vittma.

Per eżempju, fir-rigward tal-episodju tas-17 ta’ Settembru 2020 filgħodu, il-Qorti qajla tifhem kif il-parti leza, li mkien ma qalet li żewgħa avviċinaha, iddeċidiet li tmur hija stess hdejn l-imputat u tinsisti li jixgħel it-torċ tal-mobile, minflok baqgħet fuq is-sufan. Tistenna li jekk wiehed jibza’ minn persuna oħra minhabba l-imgieba tagħha, dak li jkun ma jmurx hdejn il-persuna l-oħra u jirrekordjaha meta effettivament dik il-persuna ma tkun għamlet xejn biex iqanqal xi biza’ jew allarm f’dak il-waqt partikolari. Jacqueline Grima xehdet *“beda jizvolgi hekk l-argument”* iżda wara analiżi tal-provi fir-rigward, jirriżulta li dan l-argument gie effettivament ipprovokat minnha stess biex tirrekordja lill-imputat - li sadanittant, ma kien immanifesta l-ebda att estern ta’ theddid jew fastidju. Il-Qorti wara li semgħet ir-recording relattiv, fehmet illi Jacqueline Grima bdiet targumenta mal-imputat dwar kif għandu jagħmel biex lilha ma jqajjimhiex, haga li hija assurda meta tqis li l-partijiet kienu għaddejjin minn proċess ta’ separazzjoni fejn ftit li xejn jistennew ko-operazzjoni min-naħa l-oħra speċjalment fuq materji tant trivjali li ma setgħux tqanqlu hlief biex jipprovokaw argument.

Waqt l-interrogazzjoni tiegħu, l-imputat stqarr hekk, b'referenza għall-argument tas-17 ta' Settembru 2020:-

*“Jien xogħli fis-sitta, nidhol fis-sebgha, nsajjar, niekol u nitla’ norqod għax hadd ma jkellimni. ... Inzilt fis-sitta ha nagħmel il-kafe’, ila ma torqod miegħi erba’ snin, torqod isfel. ... X’tort għandi jien? ... X’tagħmel biex tixgħel il-gas fis-sitta ta’ filgħodu jkun id-dlam? Tixgħel id-dawl. Tqum bum titfih. ... Irritaljajt u xgħeltu. Ghidtilha ha nagħmel belgħa kafe’ x’inhu jtik? Hekk sejrjn.”*

Huwa stqarr ukoll li martu kienet qed *“tipprova tagħmilli vendikazzjoni semplicement għaliex xegħlt id-dawl”*<sup>12</sup> u fil-gabra tal-provi kollha l-Qorti tqis li din il-verżjoni hija verosimili u ma hija xejn affattu konvinta li l-fatt li l-imputat ħalla d-dawl jixgħel jew reġa’ xegħel id-dawl tal-kċina, ikkaġuna fil-parti leża dak is-sentiment ta’ ansjeta’ u dwejjaq li huwa rikjest mil-liġi għall-ħtija tar-reat taħt l-Artikolu 251B tal-Kap. 9. Kemm hu hekk, il-Qorti tinnota li b'referenza għall-fatt li l-imputat reġa’ xegħel id-dawl, il-parti leża qalet hekk: *“Qas jien minix ha niddejjaq nerga’ nitfihulek”*<sup>13</sup>.

Huwa minnu li l-imputat qal lil martu fl-argument tas-17 ta' Settembru 2020 li ser jismotha, iżda l-użu tal-kelma *“nisomtok”* fiċ-ċirkostanzi u fil-kuntest tad-diżgwid li qalgħet bil-fatt illi l-parti leża stess marret titfilu d-dawl u marret hdejh biex jinstema’ fir-*recording*<sup>14</sup> meta kien qed qed jipprepara kikkra kafe’, ffit li xejn jista’ jittiehed bħala theddida fis-sens li trid tfisser il-parti leża.

Wisq inqas tista’ tagħti affidabbilita’ lill-verżjoni tal-parti leża u lir-*recording* tal-15 ta' Settembru 2020 bħala prova ta’ imġieba li tikkaguna biża’ ta’ vjolenza, meta jirrizulta illi kienet il-parti leża nnifisha li qabel avvicinat lill-imputat, xegħlet ir-*recorder* u marret tbaxxilu n-nar waqt li kien qed isajjar. Dak li jinftiehem mingħajr wisq sforz mis-smiġħ tar-*recording* hu li l-parti leża imponiet fuq żewġha biex ibaxxi

---

<sup>12</sup> Fol. 116.

<sup>13</sup> Fol. 109.

<sup>14</sup> Fir-rigward, l-imputat fl-istqarrija, qal: “Mur għidilha (lill-avukata) ma rridtx inħallih jagħmel it-te”.

n-nar u minkejja li l-imputat wissaha biex ma tibqax tindaħal u ddejqu, il-ħin kollu jgħidilha biex tmur ‘l hemm<sup>15</sup>, hi ma riditx twarrab u minflok, qaltlu: “... *imma jiena ha nindaħal*” – b’referenza għat-tisjir. Huwa evidenti li hawnhekk il-parti leża, meta ma jirriżultax li talbitu preventivament biex ibaxxi n-nar, ma setgħet tistenna xejn inqas minn tilwima mal-imputat f’dawn iċ-ċirkostanzi.

Anke l-fatt li l-parti leża fis-16 ta’ Settembru 2020, xegħlet ir-*recording* addirittura **qabel** marret tgħarraf lill-imputat li ħallset sehemha mill-kont tad-dawl u talbitu jhallas sehmha mill-kontijiet l-oħra, huwa indikattiv ta’ nuqqas ta’ spontanejeta’ u ta’ intenzjoni mhux għal kollox ġenwina fir-rikordjar tal-konversazzjoni relattiva.

Ikkunsidrat;

Il-Qorti semgħet l-*audio recordings*, esebiti fl-atti fuq usb drive (Dok. JG1) u debitament traskritti, mill-bidu sal-aħħar tagħhom u minnufih tinnota li dawn ir-*recordings* ma sarux **matul il-kors ta’ argoment jew tilwma bejn il-koppja** u biex il-parti leża jkollha prova tal-allegat imġieba tal-imputat li kien qed tikkagunalha biża’ jew fastidju. Għall-kuntrarju, jirriżulta li f’kull wieħed mit-tliet episodji li ġew rikordjati, **il-parti leża bdiet tirrekordja bit-telefon ċellulari tagħha minn tabilhaqq qabel ikun inqala’ l-argoment, addirittura qabel ikun sar xi skambju ta’ kliem, tant illi f’kull wieħed minn dawn l-episodji, jirriżulta li kienet il-parti leża nnifisha u hi biss li qanqlet il-kuntatt u diskors mal-imputat mingħajr ma ġiet indirizzata qabel b’xi mod mill-imputat: fil-15 ta’ Settembru 2020 Jacqueline Grima interveniet fil-mod kif kien qed isajjar l-imputat u baxxietlu n-nar tal-cooker; l-għada ikkonfrontatu bil-ħlas tal-kontijiet tal-utilitajiet u fil-għodu tal-għada 17 ta’ Settembru 2020, tfiet id-dawl li l-imputat kien xegħel kif niżel filgħodu biex jagħmel kafe’ fil-kċina u bdiet tirrekordja.**

Illi fil-fehma tal-Qorti, ir-*recordings* esebiti mill-parti leża nnifisha jikkontradixxu bl-iktar mod manifest l-allegazzjoni li hija kienet tibza’ mill-imputat u li l-imġieba tiegħu

---

<sup>15</sup> Ara fol. 120.

qanqal fiha xi biża'. Jikkontradixxu wkoll id-dikjarazzjoni tagħha waqt li kienet qed tixhed in kontro-eżami, li hija kienet tagħmel minn kollox biex tevita lill-imputat “*sforz il-biża li kell*”<sup>16</sup>. Għall-Qorti huwa evidenti li hija mhux talli ma evitatx lill-imputat iżda għamlet tabirruħha li tqanqal materji li messha kienet taf tajjeb li kienu ser joħolqu ċertu diżgwid u fis-sitwazzjoni partikolari ta' din il-koppja, wieħed seta' raġjonevolment jistenna li s-sitwazzjoni tiddegenera fi skambju ta' insulti u tgħajjir, kif effettivament ġara.

Wara li rat il-provi, semgħet ix-xhieda kif ukoll l-*audio recordings*, il-Qorti mhux biss fehmet li mhux verosimili li l-parti leża beżgħet minn żewġha u kienet qed tipprova tevita, talli tqis li hu evidenti li kien l-imputat li effettivament kien qed jipprova jevita lil martu u dan billi kien, b'mod ġenerali, jipprova jevita kemm jista' jkun li jkun id-dar tant li kien jagħmel minn filgħodu kmieni sa filgħaxija barra. Jirriżulta wkoll illi effettivament, l-imputat ffit li xejn kellu liberta' biex jimmanuvra fid-dar matrimonjali<sup>17</sup>, fejn kull pass li jagħmel kien qed jiġi interpretat bħala manuvra ta' fastidju<sup>18</sup>. Fil-fatt, minn dak li stqarr l-imputat fl-interrogazzjoni tiegħu u mix-xhieda tiegħu quddiem il-Qorti, jirriżulta illi biex isajjar u juża l-cooker fid-dar matrimonjali, l-imputat kellu jitlob permess tramite l-legali tiegħu<sup>19</sup> u speċifikatament, il-Qorti fehmet li kull meta l-imputat ikun qed isajjar xi haġa tal-ikel, martu taqla' argument<sup>20</sup>.

Fir-rigward, l-imputat qal hekk fl-istqarrija tiegħu:-

*“Hi provokazzjoni l-ħin kollu, l-ħin kollu u tgħdili bis-sewwa jew bid-dnewwa titlaq minn hawn ... Għamel one plus one u ifimha, naf x'inh i tipprova tagħmel, naf x'inh i tipprova tagħmel, u emails mingħand l-avukata tagħha biex jien nitlaq 'il barra...”*

---

<sup>16</sup> Xhieda tad-29 ta' Marzu 2022.

<sup>17</sup> “*Jien skjav id-dar*”.

<sup>18</sup> Qal: “*Titfagħli l-kliem ġo ħalqi ...*” – fol. 103. Jirriżulta wkoll mix-xhieda tal-imputat li kien hemm żmien meta huwa kellu jagħti pre-avviż lil martu tal-ħin li bi ħsiebu jidhol id-dar, u hemm qbil ukoll li huwa aċċetta li joħroġ mid-dar matrimonjali kif appena jiġi konkluż konvenju għall-bejgħ tad-dar ċioe' qabel din effettivament tinbiegħ.

<sup>19</sup> *email biex isajjar kellha tibagħtilha lil avukata*” – fol. 105.

<sup>20</sup> Fol. 112.

Mill-*audio recordings* huwa wkoll evidenti li l-imputat kien qiegħed kontinwament jitlob lil martu tħallih bil-kwiet u twarrab: “*Iva ersaq ħallini!*”<sup>21</sup>; “*Oqgħod kwieta naqra x’inhu jtik? X’inhu jtik?*”; “*Ħallini ħa nsajjar, iva din ta’ kuljum?*”<sup>22</sup>; “*U oqgħod kwieta ħallini nsajjar*”<sup>23</sup>; “*Mur ‘l hemm oqgħod kwieta*”; “*Oqgħod kwieta*”; “*Anki l-Ħadd issapportejtek kont bil-ġuħ ma dħaltx niekol, shh oqgħod kwieta, oqgħod kwieta, oqgħod kwieta*”<sup>24</sup>; “*Oqgħod kwieta ħallini niekol*”; “*Qed nixwi, ħallini nixwi*”.<sup>25</sup>

Għandu jiġi osservat ukoll illi t-ton ta’ lehen il-parti leża u tal-kliem li qalet fit-tliet argomenti li qanqlet mal-imputat, kif jirriżulta mill-*audio recordings*, ma jagħmlu xejn biex jikkonvinċu li hija kienet qed tibza’ mill-imputat jew li kienet qed tħossha mdejqa jew allarmata bi kliemu jew bl-imġieba tiegħu. Għall-kuntrarju u kif ġia’ ngħad, mis-smiġħ tar-*recordings* il-Qorti fehmet li dawn l-episodji tqanqlu deliberatament mill-parti leża sewwasew biex tiġi provokata rejazzjoni fl-imputat u biex, kif qal huwa stess, “*tpoġġi l-kliem f’ħalqu*” u dan meta hi mhux biss qabdet ma’ materji li minnhom infushom huma kapaċi jnisslu diżgwid, iżda kompliet iġġebbed il-kuntatt u d-diskors mal-imputat. Magħdud dan ir-ripetizzjoni ovvja u kontinwa da parti tal-parti leża, tal-kliem li suppost qal l-imputat, li tkompli tnaqqax kull sembjanza ta’ genwinita’ tal-intenzjonijiet tagħha f’ dawn l-episodji.

“*X’għamillek issa? X’għamillek issa? X’għamillek issa?*”<sup>26</sup>

“*X’taġħmel? X’taġħmel? X’taġħmel?*”<sup>27</sup>

Huwa wkoll manifest li l-parti leża, anzicche’ tħossha mbeżza’, kienet qed tisfida lill-imputat: hekk per eżempju, meta l-imputat qalilha “... *hawn intik u noqtlok*”, hija wiegħbet: “*Tini tini oqtolni*” u “*erġa’ missni tara mmurx, erġa’ minnu ħa tara mmurx*

---

<sup>21</sup> Fol. 122.

<sup>22</sup> Fol. 124.

<sup>23</sup> Fol. 125.

<sup>24</sup> Fol. 130.

<sup>25</sup> Fol. 131.

<sup>26</sup> Fol. 122.

<sup>27</sup> Fol. 123.

(tirrapporta lill-Pulizija)”. Imbagħad, f’okkażjoni oħra, meta l-imputat talabha biex tħallih bi kwietu: “*Oqgħod ha niekol, oqgħod kwieta*”, hi wiegħbet “*Hallik milli oqgħod kwieta*” u sfidatu wkoll biex johroġ mill-kamra tas-sodda u tibda torqod hemm hi minfloku: “*ohroġli minn gol-kamra tas-sodda.*”<sup>28</sup> Qaltlu wkoll: “*Itfagħni go wheelchair ehe. Isa ipprova itfagħni go wheelchair ha tara fejn issib ruhek imbagħad.*”<sup>29</sup>

Fir-rigward, l-imputat kien stqarr hekk waqt l-interrogazzjoni: “*Hi tgħidlek mintix ha tbezzani lili. Mintix ha tbezzani, minitix ha tbezzani billi qed issajjar. Jiena noqgħod għassa miegħek meta ssajjar.*”<sup>30</sup>

Din l-imġieba tal-parti leża ma hija xejn kompatibbli ma’ allarm u dwejjajq u l-Qorti tqis li kieku kienet verament tibża’ mill-imputat u tiddejjaq bl-imġieba tiegħu, ma kienetx tara kif tagħmel biex ittawwal il-kuntatt u diskors mal-imputat, wisq inqas tibda hija stess il-kuntatt miegħu u tibqa’ tisfidah. Dan kollu magħdud, fil-fehma tal-Qorti, ma jagħmel xejn biex jissostanzja l-akkuża li l-imputat kien qed iġib ruħu b’mod li kien qed jallarma lil martu jew jqiegħda taħt pressjoni b’xi imġieba persistenti. **Speċifikament, fl-atteggjament u t-ton tal-parti leża f’dawn l-audio recordings l-Qorti ma tirravviza l-ebda xejra ta’ biza’ iżda biss determinazzjoni biex tkompli tisfida u targomenta biex tintrappola lil żewġha bl-egħmil ta’ xi mossa jew b’xi kelma li tista’ tintuża’ biex issaħħaħ il-verzjoni tagħha dwar l-allegat ambjent ta’ theddid u biza’ fid-dar matrimonjali.**

Ikkunsidrat;

Illi speċifikament il-Qorti tqis li ma ġiex ippruvat fil-grad meħtieġ mil-liġi li l-imputat ġab ruħu b’kondotta li qanqal f’martu biza’ li ser ikun vjolenti fil-konfront ta’ ommha. Il-parti leża fix-xhieda tagħha semmiet biss li hi u żewġha kien ikollhom

---

<sup>28</sup> Fol. 111.

<sup>29</sup> Fir-rigward, l-imputat stqarr hekk waqt l-interrogazzjoni: “*Tipprova tgħidli tal-wheelchair, titfani go wheelchair tgħidli, tgħidli ejja għidli li ha titfani go wheelchair*” – fol. 103.

<sup>30</sup> Fol. 104.



argumenti dwar flus li kienet silfet lil missierha sittax jew sbatax-il sena qabel, iżda ma ressqet l-ebda prova dwar imġieba ossia kondotta ripetuta da parti tal-imputat li raġjonevolment nisslet biża' ta' vjolenza fil-konfront ta' ommha. Huwa minnu li fir-*recording* tas-17 ta' Settembru 2020 l-imputat jinstema' jgħid “*noqtollok lil ommok?*” iżda din id-dikjarazzjoni ma għandha x'taqsam xejn mal-kuntest tal-argument li kien għaddej dak il-ħin. Filwaqt li dikjarazzjoni bħal din hija kundannabbli, iżda meħuda waħedha u bħala risposta għad-domanda tal-parti leża (“*fejn ħa tasal?*”), ma tistax tikkostitwixxi dik il-kondotta ripetuta li teħtieġ il-liġi fl-Artikolu 251B tal-Kap. 9. Kemm hu hekk, m'hemmx prova ta' okkażjoni oħra separata fejn l-imputat qal xi kliem jew aġixxa b'mod li qanqal biża' f'martu jew f'ommha li ser iwettaq vjolenza fuq omm il-parti leża. Barra dan, jirriżulta wkoll illi meta l-imputat qal il-kliem “*noqtollok lil ommok?*”, martu bdiet tisfidah u reġgħet saqsietu ripetutament biex itenni dak li kien appena qal, rejazzjoni li qajla jinstema' fiha xi xejra ta' allarm jew biża' iżda pjuttost xejra ta' rabja.

Imbagħad, fir-rigward tal-allegat biża' li l-imġieba tal-imputat seta' qanqal fil-parti leża biża' għall-inkolumita' ta' wliedha, il-Qorti tosserva li l-kliem ta' theddid u vjolenza fil-konfront ta' xi ħadd minn ulied il-partijiet, imsemmi minn Jacqueline Grima fid-depożizzjoni tagħha, ma jistgħux jitqiesu bħala prova ta' episodji li jikkostitwixxu imġieba tal-imputat li jikkaguna biża' ta' vjolenza. Dan qed jingħad għaliex fix-xhieda tagħha, Jacqueline Grima naqset milli tispeċifika l-partikolaritajiet fosthom taż-żmien meta seħħew dawn l-episodji ta' theddid li hija tallega li sar b'referenza għal uliedhom. In kwantu speċifikatament il-kliem “*nirrah imut ikaxkar bil-mutur*”<sup>31</sup> u “*nitfgħu frankuni*” il-Qorti ma tqisx li dan jiswa bħala imġieba li hi kapaċi tqanqal biża' li l-imputat sejjer jagħmel xi att ta' vjolenza fuq xi ħadd minn uliedhom. Imbagħad, jekk il-parti leża nnifisha ma kienetx ċerta x'ried jgħid eżatt l-imputat bil-kliem (“*itellana t-tlieta*”)<sup>32</sup>, ma tistax tgħid fl-istess nifs li dan rawwem

---

<sup>31</sup> Fol. 48.

<sup>32</sup> “ried itellana it-tlieta. Ma nafx eżatt x'ried ifisser biha, jiena naħseb li ried ifisser li ried itellana l-Qorti” – fol. 47

biża' fiha u f'kull każ, ma hemm xejn tal-biża' għas-sigurta' fiżika li individwu jiġi mħarrek fi proċeduri ġudizzjarji.

Wara kolloxx, it-theddid fih innifsu mhux neċessarjament jikkostitwixxi **wahdu** l-element materjali tar-reat taħt l-Artikolu 251B tal-Kap. 9 – biex twassal għal dikjarazzjoni ta' ħtija, it-theddid irid isir f'iktar minn okkażjoni ta' darba u fuq kolloxx irid isarraf fi kliem jew imġieba li effettivament irawwmu allarm u dwejjaq u jew jagħtu qatgħa lis-soġġett passiv ta' dan ir-reat. U din il-prova ma ngābitx fil-każ li għandha quddiemha l-Qorti.

Illi kif ingħad, Jacqueline Grima xehdet espressament fir-rigward ta' tliet argomenti li seħħew fil-15 ta' Settembru 2020, fis-16 ta' Settembru 2020 u fis-17 ta' Settembru 2020 u għalkemm semmiet b'mod ġenerali istanzi oħrajn fejn l-imputat heddidha li kien ser jitfagħha go wheelchair u kien ukoll refa' idejh fuq uliedhom u lil wieħed minnhom kien qallu li jrid joqtlu, hija baqgħet ma fissritx meta dawn l-incidenti seħħew u l-ebda wieħed minn ulied il-partijiet ma xehed quddiem il-Qorti f'dawn il-proċeduri fir-rigward ta' dawn l-allegati istanzi ta' theddid u vjolenza.

Għalkemm fl-atti jinsabu esebiti tliet *current incident reports* oħrajn, li tnejn minnhom saru minn Jacqueline Grima u l-ieħor minn binha Lorin Grima fir-rigward ta' episodji fejn allegatament l-imputat kien vjolenti u jew kien heddidhom, il-Qorti tosserva li lil hinn mill-fatt li ħadd ma xehed quddiemha dwar l-allegati fatti mertu ta' dawn ir-rapporti, dawn l-istess rapporti lkoll jirreferu għal incidenti li seħħew fis-sena 2019 u 2018<sup>33</sup>. Billi ż-żmien tar-reati addebitati lill-imputat huwa ċirkoskritt fiċ-Ċitazzjoni għax-xhur ta' qabel Settembru 2020, l-ebda wieħed minn dawn l-episodji ta' vjolenza jew theddid li evidentement seħħew ferm iktar minn ftit xhur qabel Settembru 2020, ma jista' jittieħed in konsiderazzjoni għall-fini ta' din l-azzjoni.

Ikkunsidrat;

---

<sup>33</sup> Ir-rapport tal-31 ta' Ottubru 2018 (Dok. KP3, fol. 167) ma sarx fir-rigward ta' incident ta' vjolenza domestika iżda biss dwar nuqqas ta' qbil bejn il-parti leża u l-imputat dwar xirja.

Illi t-teżi tal-Prosekuzzjoni u tal-parti leża fir-rigward tal-allegat fastidju, hi li din tikkonsisti fit-tgħajjir fosthom il-kelma “*qaħba*” u theddid da parti tal-imputat, liema tgħajjir u theddid iwegġa’ lilha u membri tal-familja tagħha. Fil-fatt, fl-*audio recordings*, l-imputat jinstema’ jgħajjar lil martu ripetutament bil-kelma “*qaħba*”, “*pulcinella*”, “*mejta bil-ġuħ*”, “*pixxatur*”, “*bewwiela*” u għajjar ukoll lil missierha.

Iżda jirriżulta wkoll illi fl-istess waqt, il-parti leża ma qagħditx lura milli tgħajjar hija stess lill-imputat: ripetutament tinstema’ tgħajru “*Tertuqa. Tertuqa. Tertuqa. Tertuqa*”<sup>34</sup> fost oħrajn, u minkejja li jgħidilha “*Oqgħod kwieta. Oqgħod kwieta*”, hija twiegħbu “*Le mhux oqgħod kwieta jekk tparla fil-vojt inti inparla fil-vojt jien*” u tkompli tgħajru<sup>35</sup>.

Fil-fehma tal-Qorti, it-tgħajjir kontinwu li tinstema’ fl-*audio recordings*, għalkemm m’huwa xejn pjaċevoli, ma tqanqal l-ebda xejra ta’ vjolenza psikologika jew sensazzjoni ta’ oppressjoni ingusta. Effettivament, il-kondotta tal-imputat f’dan il-każ ma ssarrafx, fil-fehma tal-Qorti, f’dik il-kondotta li jrid jippunixxi l-legislatur fl-Artikolu 251A tal-Kap. 9, għaliex it-tgħajjir li semmiet il-parti leża fix-xhieda tagħha ma ntqalx f’kuntest ta’ imġieba ripetuta tal-imputat li kienet intiża jew li setgħet raġjonevolment tikkaguna pressjoni jew ansjeta’, iżda intqal f’kuntest ta’ tilwim bejn koppja li qed tissepara.

Skont il-Blackstone<sup>36</sup>:-

*“‘Harassment’ is generally understood to involve improper oppressive and unreasonable conduct that is targeted at an individual and calculated to produce the consequences described in s. 7. By s. 1(3) of the Act (see B2.143), reasonable and/or*

<sup>34</sup> Recording tal-15 ta’ Settembru 2020.

<sup>35</sup> Fol. 131 u 132. Imbagħad, matul l-argument li seħħ fis-16 ta’ Settembru 2020, kienet Jacqueline Grima nnifisha li heddet illi sejra twaqqaf il-ħlas tal-kontijiet bid-direct debit minkejja li l-imputat mhux biss fl-ebda waqt ma qal li mhux ser iħallas sehmu mill-kontijiet, talli jinstema’ rassiguraha ripetutament li ser iħallas kollox.

<sup>36</sup> Blackstone’s Criminal Practice, 2012 Ed, B.2.140, p. 285.

*lawful courses of conduct may be excluded. The practice of stalking is arguably the prime example of harassment (Curtis [2010] 1 Cr App R (S) 193) but a wide range of other actions could, if persisted in, be so categorised. A course of conduct which is unattractive and unreasonable does not of itself necessarily constitute harassment; it must be unacceptable and oppressive conduct such that it should sustain criminal liability. See Majrowski v Guy's & St Thomas's NHS Trust [2007] 1 AC 224, per Lord Nicholls at [30]. Harassment includes negative emotion by repeated molestation, annoyance or worry. The words 'alarm and distress' are to be taken disjunctively and not conjunctively, but there is a minimum level of alarm or distress which must be suffered in order to constitute harassment.*" [enfasi tal-Qorti]

Fis-sentenza tagħha fl-ismijiet **Il-Pulizija vs Denise Falzon**<sup>37</sup>, il-Qorti tal-Appell Kriminali fissret illi:-

*"... hemm distinzjoni netta, fil-fehma ta' din il-Qorti, bejn dik l-impjegħa li qed tohloq fastidju u dik li tohloq semplicement inkonvenjent. ... Illi jidher allura li t-test li għandu jiġi adoperat biex jiġi stabbilit jekk hemmx fastidju 'illeċitu' o meno huwa billi jiġi applikat it-test oġġettiv iktar milli dak soġġettiv filwaqt pero li jittieħed qies tal-fattispeċi kollha tal-każ u l-assjem taċ-ċirkostanzi kollha li setgħu wasslu lil kwerebant jieħu l-passi li ha."*

Għalkemm huwa minnu li kif diġa' ngħad, dawn l-insulti, ingurji u kliem ta' tgħajjir joffendu u setgħu verament dejqu lill-parti leza sa ċertu punt, għaliex it-theddid u t-għajjir huma indubbjament azzjonijiet ostili u ta' stmerrija li fihom infushom iqanqlu ċertu grad ta' dwejjaq fil-vittma, **il-Qorti ma tistax twarrab il-kuntest li fihom intqalu, kuntest li ġie xprunat minn instigazzjoni da parti ta' Jacqueline Grima nnifisa li, kuntrarjament għal dak li xehdet, ċioe' li tara kif tagħmel biex tevita lill-imputat u biex ma tinzertax fid-dar matrimonjali, rat kif għamlet biex tavviċina lill-imputat u tqanqal hija stess diskors jew tohloq hija stess sitwazzjoni antipatika għall-imputat, bir-recording diġa' preventivament mixgħul.**

---

<sup>37</sup> Deciza fit-28 ta' Novembru 2018.

Fil-fehma tal-Qorti, tgħajjir bħal dak riskontrat fl-*audio recordings* in diżamina ma jistax jikkostitwixxi l-‘fastidju’ prospettat mill-Artikolu 251A tal-Kap 9 meta dan jintqal fil-kors ta’ argoment ipprovokat mill-allegat vittma. *Multo magis* meta fil-kuntest partikolari, jeżisti storja twila ta’ tilwim bejn il-partijiet kif ukoll evidenza ċara li dawn l-azzjonijiet tal-imputat tqanqlu wara konfrontazzjoni mhux biss deliberata iżda wkoll inoltrata u estiża mill-parti leża ferm u ferm lil hinn minn dak li huwa raġjonevoli - u ma kienux azzjonijiet spontaneji tal-imputat imwettqa bil-ħsieb li jdejjaq lil martu. Dan il-kliem ta’ theddid u tgħajjir ma jistgħux jittieħdu in iżolament iżda jridu jitpoġġew fil-kuntest tat-tilwim bejn il-partijiet u l-mod kif effettivament l-argomenti li matulhom intqal dan id-diskors, tqanqlu.

Fi kliem ieħor, il-Qorti m’hiġiex konvinta illi dawn l-azzjonijiet jammontaw għal fastidju għall-parti leża għaliex hi mhux biss ma evitatx li jkollha kuntatt mal-imputat, il-persuna li allegatament qed jagħtiha fastidju - haġa li bla dubju wiehed jistenna mill-vittma tar-reat ta’ fastidju – iżda fittxet hija stess il-konfront mal-imputat billi istigat materji li messha kienet taf tajjeb li kienu ser iqanqlu ċertu diżgwid bejniethom u li, fis-sitwazzjoni partikolari tagħhom, seta’ raġjonevolment jiddegenera f’litanija ta’ insulti u tgħajjir. Kemm hu hekk, il-Qorti wara li semgħet l-*audio recordings* u x-xhieda tal-partijiet, fehmet li huma kienu ferm imdorrijin b’din ix-xorta ta’ tilwim. Fir-realta’, il-Qorti ma tistenna xejn inqas minn koppja li għaddejjin minn proċess ta’ separazzjoni, fejn qegħdin jgħixu haġja separata iżda taħt l-istess saqaf fejn kien hemm diżgwid evidenti bejniethom, fejn l-imputat kien qed jiġi interpellat jitlaq mid-dar matrimonjali u fejn il-movimenti tiegħu kienu kontinwament taħt l-iskrutinju ta’ martu li fit-tliet granet mertu tal-akkużi odjerni, rat kif qanqlet argomenti fuq materji li messet kienet taf li ser idejqu lil żewġha<sup>38</sup>.

Huwa wkoll notevoli kif il-kliem ta’ tgħajjir intqal l-iktar **wara** li l-parti leża evidentement kompliet tibbattibekka u ttawwal il-konfront mal-imputat billi tirrepeti

---

<sup>38</sup> Kif rajna, l-argoment tqajjem fuq materja wisq pwereli – biex juża d-dawl tat-torċ biex jagħmel it-te, għax qajjimha, jew biex tgħdili li ħallset sehemha tal-kontijet.

*ad nauseam* ukoll hija stess, kliem ta' tghajjir fil-konfront tal-imputat, anke wara li ghamilha car ripetutament biex thallih bi kwietu<sup>39</sup>. Il-Qorti qajla tifhem x'kienet qed tistenna l-parti leza b'din ix-xorta ta' atteggment provokattiv fejn hu evidenti li fittxet opportunita' biex tqanqal rejazzjoni ostili fl-imputat.

F'dan il-kwadru ta' fatti, il-Qorti mhux biss tqis li l-provi li ressqet il-Prosekuzzjoni u l-parti civile ma jissodisfawx il-vot tal-ligi biex tinstab htija fl-imputat ghar-reati taht l-Artikoli 251A u 251B tal-Kap. 9, talli hija wkoll tal-fehma konvinta illi l-verzjoni tal-imputat hija ppruvata sal-grad tal-probabbli u tqis li fic-cirkostanzi ghandha taghti affidabilita' lil din il-verzjoni tieghu.

Ikkunsidrat;

Fl-istess waqt izda, huwa indiskuss illi l-imputat ghamel ingurji u theddid lil martu li huwa serju u li m'huwiex gustifikat lanqas fl-isfond tat-tentattivi evidenti ta' martu biex tipprovoka rejazzjoni minghandu: effettivament, il-kliem ta' tghajjir fuq citat kif ukoll it-theddida li ser joqtol lil omm martu, ma ghandhom x'jaqsmu xejn mal-kuntest tal-argomenti li matulhom intqal il-kliem ta' theddid u tghajjir. Ghaldaqstant l-imputat sejjer jinstab hati tar-reat kontravvenzjonali taht l-Artikollu 339(1)(e) tal-Kap. 9.

Ikkunsidrat;

Illi fin-nota tar-rinviju ghall-gudizzju, l-Avukat Ġenerali indika li tista' tinstab htija fl-imputat taht l-Artikolu 222(1) tal-Kap. 9 bl-aggravanti taht l-Artikolu 202 u l-Artikolu 222A tal-istess Kap. 9. Madanakollu, il-Qorti tosserva li minkejja l-fatt illi dan ir-reat gie effettivament indikat mill-Avukat Ġenerali fin-nota tar-rinviju ghall-gudizzju, l-imputat ma giex mixli li kkaġuna offiża lil martu. Inoltre, ir-reat taht l-Artikolu 221 tal-Kap. 9 ma jffigurax fost l-akkużi miġjuba fic-Ċitazzjoni u l-Prosekuzzjoni baqghet ma talbet l-ebda korrezzjoni fl-istess Ċitazzjoni biex tiżdied imputazzjoni u

---

<sup>39</sup> Fil-fatt, għajjarha "*pixxatur*" biss wara li għajritu "*tertuq*" ripetutament.

taddebita r-reat taħt l-Artikolu 221 tal-Kap. 9 u l-aggravanti relattivi lill-imputat b'zieda mal-imputazzjonijiet l-oħra.

Il-Qorti ma tqisx illi r-reat taħt l-Artikolu 221 tal-Kap. 9 huwa reat kompriż u involut fir-reat ta' biża' ta' vjolenza jew ta' fastidju għaliex dawn ir-reati tal-aħħar ma jirrikjedux bħala element kostituttiv tagħhom, ħsara fiżika jew morali kif imfisser fl-Artikoli 214 *et sequitur* tal-Kodiċi Kriminali iżda biss sentiment ta' allarm, dwejjaq jew biża' ikkaġunat minn kondotta li ma tinvolviex neċessarjament il-kuntatt fiżiku u għaldaqstant, hija prekluża milli ssib htija għal dan ir-reat taħt l-Artikolu 221 tal-Kap. 9,

Kif inhuwa pacifikatament ritenut fil-ġurisprudenza in materja:-

*“Kif intqal fis-sentenza tal-Qorti ta' l-Appell Kriminali fl-ismijiet Il-Pulizija v. Francesco sive Godwin Scerri, l-artikoli indikati mill-Avukat Generali fin-nota tar-rinviju għall-gudizzju jirriflettu l-imputazzjonijiet originali. Fin-nuqqas ta' indikazzjoni differenti, l-artikoli citati mill-Avukat Generali u l-akkuza originali jridu jigu ezaminati flimkien għal dak li jirrigwarda l-fattispeċji partikolari tal-kaz. F' dan il-kaz fl-akkuza originarjament migjuba mill-Pulizija Ezekuttiva – l-artikolu 33A tal-Kodiċi Kriminali ma giex indikat mill-Avukat Generali fin-nota tar-rinviju għall-gudizzju li hija riflessjoni ta' l-akkuza mahruga mill-Pulizija Ezekuttiva – imkien ma kien hemm referenza għal xi cirkostanza aggravanti kif kontemplata fl-imsemmi l-Artikolu 33A li kienet qed tigi addebitata lill-esponenti. U għalhekk ma setghetx il-Qorti tal-Magistrati tmur oltre “l-fattispeċji partikolari tal-kaz” kif prospettati fic-Citazzjoni tal-Pulizija Ezekuttiva.*

*Illi fis-sentenza fl-ismijiet Il-Pulizija v. Jean Pierre Mifsud, fejn kienet qamet kwistjoni dwar jekk il-Qorti setghetx issib htija ta' pussess aggravat ta' medicina psikotropika meta tali aggravanti ma kienitx giet indikata fic-citazzjoni, il-Qorti ta' l-Appell Kriminali kienet rriteniet li, bhal fil-kaz ta' kull aggravanti iehor f' reati taħt il-Kodiċi Kriminali u kull ligi speċjali oħra ta' indoli penali, l-aggravanti iridu jiffiguraw fl-*

*akkuza biex il-Qorti tiehu konjizzjoni taghhom u ssib htija taghhom u l-Qorti tistax (recte. ma tistax) issib htija ta' dan l-aggravanti fuq inizjattiva tagħha stess ...*<sup>40</sup>

Illi fi kwalsiasi każ, anke kieku għal mument il-Prosekuzzjoni xliet lill-imputat fiċ-Ċitazzjoni bir-reat taħt l-Artikolu 221 tal-Kap. 9, il-Qorti tosserva illi għalkemm hu minnu li Jacqueline Grima xehdet li waqt l-argument li kellha ma' żewġha fis-17 ta' Settembru 2020, huwa taha daqqa f'widnejha, madanakollu ma jirriżultax illi hija rapportat din l-allegat offiża lill-Pulizija. Kemm hu hekk, fil-verżjoni tagħha kif jirriżulta mill-*current incident report* tas-17 ta' Settembru 2020, hija ma ssemmix li l-imputat taha daqqa f'widnejha dakinhar. Inoltre, meta xehdet minn jeddha fil-15 ta' Ottubru 2020, l-istess parti leża baqgħet ma għamlet l-ebda aċċenn għad-daqqa li l-imputat allegatament taha f'widnejha waqt l-argument tas-17 ta' Settembru 2020. Imbagħad, meta reġgħet xehdet fid-19 ta' Novembru 2020 biex tgħid li kienet qalgħet daqqa f'widnejha, Jacqueline Grima naqset milli tispeċifika f'liema waqt tal-argument qalgħet din id-daqqa, b'hiex qalgħet id-daqqa u rqaqat oħra relevanti biex tqiegħed din l-allegazzjoni f'kuntest.

Barra dan, il-Qorti tqis illi r-riċetta medika esebita fl-atti mill-parti leża<sup>41</sup>, għalkemm hija datata 17 ta' Settembru 2020, ma tikkostitwixxix prova tal-fatt li l-imputat taha daqqa f'widnejha għaliex m'hemm xejn fil-provi li jorbot il-medicina preskritta f'din ir-riċetta ma' xi aggressjoni da parti tal-imputat u f'kull każ, dan iċ-ċerifikat ma ġiex sorrett mix-xhieda tal-tabib li rrilaxxah biex ifisser x'wassal biex jippreskrivi din il-medicina partikolari u l-funzjonijiet ta' din il-medicina.

Għalhekk taħt l-ebda ċirkostanza ma jista' l-imputat jinstab ħati tar-reat taħt l-Artikolu 221 tal-Kap. 9, wisq inqas tal-aggravanti msemmija mill-Avukat Ġenerali fin-nota tar-rinviju għall-ġudizzju.

---

<sup>40</sup> **II-Pulizija vs David Norbert Schembri** – deciza mill-Qorti tal-Appell 18.2.2020.

<sup>41</sup> Dok. X, 13 ta' Ottubru 2021.



**Għal dawn il-motivi filwaqt li ma ssibx lil SEBASTIAN GRIMA hati tal-ewwel u t-tieni imputazzjonijiet u tilliberah minnhom, wara li rat l-Artiklu 339(1)(e) tal-Kapitolu 9 tal-Liġijiet ta' Malta, issibu hati tat-tielet imputazzjoni u tikkundannah ammenda ta' tmienja u hamsin Euro (€58).**

**Għall-fini tal-Artiklu 533 tal-Kapitolu 9 tal-Liġijiet ta' Malta, tikkundanna lill-hati għall-hlas lir-Registratur tal-Qorti tas-somma ta' tmienja u għoxrin Euro u sitta u sebghin ċenteżmu (€28.76), rappreżentanti terz (1/3) tal-ispejjeż li għandhom x'jaqsmu mal-hatra ta' esperti jew periti fil-proċeduri<sup>42</sup>.**

**B'applikazzjoni u għall-finijiet tal-Artikolu 383 tal-Kap. 9 tal-Liġijiet ta' Malta, il-Qorti qieghda torbot lill-hati b'obligazzjoni tieghu nnifsu, biex ma jimmolettjax u ma jheddidx lil Jacqueline Grima u dan taht penali ta' elf Euro (€1,000), għal żmien tnax-il xahar mil-lum.**

**DR. RACHEL MONTEBELLO  
MAGISTRAT.**

---

<sup>42</sup> Dr. Katya Vassallo, Dok, KV1, KV2, KV3 u KV4, total ta' €86.28.